

Tíðindi til føroyingar uttanlanda stuðla av tí føroysku sjómanskirkjuni.

Fyri tað mesta turt restina av vikuni

Eitt størri lágtrýstsøki liggur fyrst nærum í stað nærindis Føroyum, men sunnudagin fer tað í ein landnyrðing norðan.

Í dag er lot til andøvs gul av eystri og landsynningi, 2 til 7 m/s, í støðum upp í stívt andøvs gul, 10 m/s. Í nátt makar hann vindin niður í fleyr til gul av ymsum ættum, undir 6 m/s. Seinnapartin yvirhvøvr skýggjað og nógvastaðni regn. Hitin alt samdøgrið millum 8 og 12 stig.

Hósdagin, fríggjadagin og leygardagin verður fleyr til gul av suðri ella ymsum ættum, undir 6 m/s. Sólin sær í løtum, tó verður okkurt æl. Hitin um dagin millum 10 og 13 stig, um náttina millum 5 og 10 stig.

Sunnudagin og mánadagin verður lot til andøvs gul av útnyrðingi og norðri, 2 til 7 m/s, mánadagin fyri tað mesta av útnyrðingi, seinni vestri. Í løtum verður gul til stívt andøvs gul, 5 til 10 m/s. Æl av og á, men eisini sóglottar. Hitin um dagin millum 10 og 13 stig, um náttina millum 5 og 10 stig.
In.fo

Spania ímóti at Skotland verður verandi í ES

Fer Bretland úr ES, so skal Skotland gera tað sama, sigur virkandi forsætisráðharrin í Spania.

Virkandi forsætisráðharrin í Spania, Mariano Rajoy, sigur, at spanska stjórnin fer at seta seg upp ímóti einihvørjari roynd hjá Skotlandi at verða verandi í ES uttan um Bretland.

- Spanska stjórnin er ímóti øllum samráðingum við onnur enn bretska stjórnina. Bretland fer úr og harvið eisini øll, sum hoyra undir Sameinda Kongsríkið, sigur Rajoy sambært tíðindastovuni AFP, eftir óformliga toppfundin í Bruxelles í gjár millum tey 27 londini, ið eftir eru í ES.

Spanska stjórnin hevur seinastu árin striðst ímóti eini sterkari sjálvstýrisrørslu í ríkasta landslutinum í Spania, Katalonia. Landsparturin við 7,5 miljónum íbúgvum stendur fyri einum fimtingi av landsins samlaða búskapi og hevur sítt egna mál.

Í fjør royndu katalonar at halda eina fólkaatkvøðu um loysing, men dómstólarnir lýstu hana ólógliga. Formaðurin í ES-nevndini, Jean-Claude Juncker, hevði fund við fyrstamálaráðharran í Skotlandi, Nicola Sturgeon, í gjárkvøldið.

- Eg lurtaði eftir tí, sum fyrstimálaráðharrin hevði at siga. Vit hava ongur ætlanir um at leggja okkum útí eina innanhýsis bretska tilgongd, segði Jean-Claude Juncker sambært tíðindastovuni Reuters. Ein meiriluti upp á 62 prosent av skotum atkvøddi fyri at verða verandi í ES á fólkaatkvøðuni síðsta hósdag. Men Bretland sum eind atkvøddi við einum meiriluta upp á 52 prosent at fara úr samgonguni.

- Skotland atkvøddi týðuliga fyri at verða verandi, og eg eri sannførd um, at skotska røddin fer at verða hoyrd, sigur Sturgeon, sum samstundis finst at vantandi politisku leiðsluni, sum eftir øllum at døma hevur rakt London eftir fólkaatkvøðuna í síðstu viku.

Kelda: ritzau
Antares.fo

Nógvir oljuarbeiðarar hava havt ringar tyrluupplivingar

Oljuarbeiðarar í norsku frálandsvinnuni hava havt nógv ringar upplivingar undir tyrluflutningi til og frá arbeiði, skrivar Dagens Næringsliv. Hetta er serliga galdandi fyri tyrlur av slagnum Super Puma, ið brúkt varð í sambandi við tyrluvanlukkuna í apríl í ár, ið kravdi 13 mannalív.

Oljuarbeiðarar í Norra eru í sínum arbeiðslívi ofta bundnir av tyrluflutningi til og frá olju- og gassleiðunum úti í Norðsjónum.

Men hesir túrarnir eru ofta ein óhugalig uppliving fyri ferðafólkini, vísir ein nýggj kanning, sum Bergens Tidende og fakfelagið Industri Energi hava gjørt, skrivar Dagens Næringsliv.

Sambært kanningini hefur triðihvør oljuarbeiðari á norska landgrunninum verið úti fyri óynsktum upplivingum í sambandi við tyrluflúgvina, meðan helmingurin sigur, at tey hava upplivað beinleiðis óhuga ella ótta undir flúgvina.

Orsøkin er millum annað torusláttur, fall í luftini ella ávaringarljós, ið eru tendrað.

Arbeiðarar, ið hava flogið við tyrlum av slagnum Super Puma EC225 – av sama slagi, sum datt niður við Turøy 29. apríl í ár – hava sum heild svarað meiri neiliga í kanningini enn starvsfelagar, ið hava flogið við øðrum tyrlum, skrivar norska blaðið.

Útívið 70 pst. av teimum spurdu arbeiðarunum umhugsa at siga nei takk til at flúgva við Super Puma EC225, kemur fram í kanningini.

Tó svara umleið 94 pst., at tey hava stórt ella sera stórt álit á flogskiparunum.

Vanlukkan

Statoil arbeiðir við eini innanhýsis kanning av vanlukkuni 29. apríl í ár, tá ein tyrlan júst av slagnum Eurocopter EC225 Super Puma datt niður út fyri Bergen á veg inn frá Gullfaks B-boripallinum. Allir 13 persónarnir umborð doyðu.

Tey arbeiddu fyri Welltec, Halliburton, Aker Solutions, Schlumberger, Karsten Moholt og Statoil. Teir báðir flogskipararnir vóru úr fyrirkvøði CHC Helicopters.

"Norsku myndugleikarnir vilja hava greiði á, hvussu henda vanlukkan kundi henda. Fyri okkum er umráðandi, at øll, ið skulu út at arbeiða á landgrunninum kunnu vera vís í, at vit gera okkara ítarsta fyri at tryggja tryggleika teirra. Vit fara tí at gera eina innanhýsis kanning til tess at fáa staðfest, hvussu vit kunnu fáa bøtt um trygdarmannagongdirnar hjá Statoil í sambandi við tyrluflutning," segði Eldar Sætre stjóri í eini fráboðan í mai.

Væntandi verður kanningin saman við eini frágreiðing liðug 30. september.

Kelda: shippingwatch.dk
Antares.fo

Hóttan um norskt verkfall fær oljuprísirnar at hækka

Norski olju- og gassídnaðurin verður møguliga raktur av verkfalli millum meira enn 700 meðarbeiðarar longu leygardagin. Hóttanin um avmarkaða framleiðslu hefur fingið oljuprísirnar at hækka.

Útlitini til umfatandi verkfall í norska olju- og gassídnaðinum leygardagin hefur fingið oljuprísirnar at hækka hesa vikuna.

Boðað er frá verkfalli millum meira enn 750 meðarbeiðarar á sjei gass- og oljuleiðum, sum standa fyri 18 pst. av norsku oljuframleiðsluni.

Orsøkin til verkfallsráboðanina er, at arbeiðsgevararnir hava brúkt fallandi oljuprísirnar sum grundgeving fyri at skerja útreiðslurnar og finna meiri smidlig arbeiðsviðurskifti fyri at varðveita kappingarførið. Hinumegin sita fakfeløgini, ið halda, at limir teirra eiga at fáa somu lønarhækkingar sum í øðrum vinnum.

Safe hefur boðað frá, at felagið fer at taka 156 limir av leiðunum Jotun A og B og Ringhorne, har ExxonMobil er operatørur.

Industri Energi ætlar at taka 524 limir av Statoil-leiðunum Oseberg, Gullfaks og Kviteboen, og Lederne ætla at taka 75 meðarbeiðarar av Engies Gjøa-leiðini.

Fakfeløgini skulu á semingsfund við Norsk olje og gass, sum umboðar arbeiðsgevararnar, í dag. Freistin at semjast er úti á midnátt í annaðkvøld, 1. juli.

Kelda. shippingwatch.dk

Sannleikin um fiskivinnuna verður lagdur á borðið

29.06.2016 - 11:33

Mánakvøldið verður skipað fyri einum sera áhugaverdum fiskivinnukvøldi í Miðhøllini á Skúlatrøð.

- Passar tað, at einki annað land í heiminum brúkar uppboðssølu av fiskirættindum?

- Eru Føroyar einasta land í heiminum, sum hevur fiskidagaskipan?

- Hvussu gera onnur lond viðvíkjandi útlenskum eigarum?

Spurningarnir eru nógvir og tað sama kann sigast um pástandirnar, ið vit ofta hoyra viðvíkjandi fiskivinnuni. Nógvar meiningar eru um, hvussu fiskivinnan eigur at vera skipað, og vit hoyra ofta, hvussu onnur lond gera. Men ikki alt ið verður sagt um hesi viðurskifti samsvarar við veruleikan.

Hevur kannað allan heimin

Óli Samró, búskaparfrøðingur og fiskivinnuráðgevi, hevur gjørt eitt stórt arbeiði fyri at kanna, hvørjar skipanir eru galdandi í øðrum londum. Úrslitið av kanningunum hevur hann savnað í eina bók, sum hann fer at greiða frá á einum fiskivinnukvøldi í Miðhøllini á Skúlatrøð, komandi mánakvøld.

Bókin lýsir, hvussu fiskivinnan kring allan heimin er skipað, og hvussu ymisku fiskivinnuskipanirnar virka og roynast á heimsins høvum.

”Hvat er rætt og hvat er skeivt og hvørjum skal skipanin tæna? Tað eru alt spurningar, ið verða viðgjørdir,” sigur Óli Samró.

Stórt arbeiði liggur aftanfyrri

Óli Samró hevur arbeitt í 25 ár sum ráðgevi í nógvum londum, og hetta seinasta hálva árið hevur hann burturav fingist við at skriva bókina ”Fiskiskapur - fjølbroyttar ásetingar”.

Fiskivinnukvøldið á Skúlatrøð er ætlað øllum, sum hava áhuga fyri fiskivinnu. Tiltakið byrjar mánakvøldið klokkan 20 og umframt framløgu, verður eisini boðin ein kaffimunnur afturvið einum práti um tað sum verður lagt fram.

Nordlysid.fo

ÍF Føroyar vann allar dystirnar

29.06.2016 - 13:10

Næstbesta liðið hjá ÍF Føroyar monnum vann allar 11 dystirnar í seriu 2 hesa várkappingina og flytur tí upp í seriu 1.

Besta liðið hjá ÍF Føroyum monnum spælir í seriu 1, men næstbesta liðið fer ikki at spæla í sama bólki, hóast talan verður um somu kappingardeild.

Hava helst skrivað søgu

Uttan rannsakandi søguliga gransking í søgu felagsins, sum strekkir heilt aftur til 1939, so her hetta allarhelst fyrstu ferð, at eitt lið hjá ÍF Føroyum er ósigrað og hevur vunnið allar dystirnar í eini kapping.

Sannførandi og støðug úrslit

Fyri 11 dystir skuldi liðið av røttum havt 33 stig, men hava bert 30. Orsøkin til tess var, at í eina dystinum hevði ÍF Føroyar ótilvitað brúkt ein ólógligan leikara. Men tað hótti tíanbetur ikki fyrsta plássið, tí liðið á øðrum plássi endaði á 25 stigum.

Tað hava verið bæði javnir og sera ójavnir dystir hjá ÍF Føroyum hesa várhálvuna. Hóast tað í onkrum dystum hevur verið sera tætt, hevur liðið megnað at avgera teir tøttu dystirnar. Tað ber vitnisburð um mannsterkan og í hesum døgum ein ”íslenskan stríðsvilja”.

Niðanfyrri verða úrslitini í ár endurgivin:

Jægersborg – ÍF Føroyar (2) 1-2

ÍF Føroyar (2) – FA 2000 (3) 3-0

Union (2) - ÍF Føroyar (2) 2-3

ÍF Føroyar (2) – CSC (2) 6-0

AB Tårnby – ÍF Føroyar (2) 0-8

ÍF Føroyar (2) – Fremad Amager (2) 1-0

ÍF Føroyar (2) – FB (3) 7-1

Victoria (2) - ÍF Føroyar (2) 0-3 *ÍF Føroyar dømt at tapa dystin

ÍF Føroyar (2) – HIK (2) 3-0

Dragør (2) - ÍF Føroyar (2) 2-1

ÍF Føroyar (2) – B1908 (3) 4-0

Seinasti dystur hjá ÍF Føroyum (2) var farna sunnudag. Tá var aftur talan um ein tryggan sigur, hesa ferð 4-0.

Nordlysid.fo

Fremmandahatur økist í stórum í Onglandi eftir Brexit fólkaatkvøðuna

29.06.2016 - 13:57

Politiið í stóru býnum í Onglandi hevur staðfest at fráboðanir um haturs álop á fólkabólkar við útlendskum uppruna, eru økt munandi, síðan Brexit fólkaatkvøðuna.

Við slagorðum, sum at taka Bretland aftur til bretska fólki og noy til fleiri innflytarar, vunnu Ensku ES mótstøðufólkini á fólkaatkvøðuni. Hetta hevur veruliga fingið víðgongdar høgra kreftir í Bretlandi at vaknað við og politi far nú dagliga fráboðanir frá etniskum minnilutabólkum um ágang og álop. Stórir ótti er eisini millum bretska tilflytarar sum í fleiri ættarlið hava búð í Bretlandi, um at tey nú kunnu verða noydd at flyta av landinum

Nordlysid.fo

Vil hava fleiri føroyingar í herin

Danski Fólkaflokkurin fer enn einaferð at mæla til, at føroyingar og grønlendingar taka størri lut í verjuni av danska kongaríkinum. Tað skrivar Ritzau í dag.

Tað er samband við nýggju frágreiðingina hjá verjuni um nýggja strategi fyri Arktis, at Danskí Fólkaflokkurin hevur nevnt málið aftur.

Við Ritzau sigur Marie Krarup, talskvinna í verjumálum hjá DF, at føroyingar og grønlendingar skulu taka lut í Forsvarets Dag. Talan er um ein dag, har allir 18 ára gamlir menn skulu mæta, so metast kann um teirra førleikar fyri at luttaka í danska herinum, umframt at upplýst verður um møguleikar innan herin.

- Tað vil tryggja, at fleiri grønlendingar og føroyingar fáa eina verjumálsliga útbúgving. Nøkur teirra fara kanska at halda fram í dansku verjuni, og kunnu gerast ein stórir vinningur fyri sjóverjuna, ið loysir fleiri uppgávur í arktiska økinum, sigur Marie Krarup við Ritzau.

In.fo

Nøkur fólk missa fleiri hundráðúsund krónur

Hetta er ein óheppin støða, sum vit fara at gera nakað við eftir ólavsøku

Tað sigur Kristina Háfoss.

Annita á Fríðriksmørk, tingkvinna fyri Tjóðveldi, hevur víst á, at prestar, og aðrir tænaðstøðumenn, sum hava skyldu til at búgva í einum embætisbústaði, eru fyri stórum vanbýti.

Umframt at búgva á einum prestagarði, ella øðrum bústaði, sum hoyrir til eitt embæti, mugu teir sjálfvandi eisini eiga síni egnu hús fyri ikki at standa á berajólum, tá ið teir fara frá sum tænaðstøðumenn.

Men teir fáa ongan rentustuðul frá landinum fyri lánið í privathúsunum, tí treytin fyri at fáa rentustuðul, er, at ein býr í húsunum.

Og tað kann skjótt verða ein dýr søga, tí Kristina Háfoss sigur, at er talan um eitt vanligt lán, sum gongur yvir 30 ár, er rentustuðulin frá landinum umleið 20 prosent av byggikostnaðinum, ella keypsprísinum.

Tað vil siga, at kosta húsini eina millión, verður rentustuðulin einar 200.000 krónur, og kosta húsini tvær milliónir, verður talan um einar 400.000 krónur, o.s.fr.

Hon vísir annars á, at Prestafelagið hevur nýliga gjørt vart við málið.

- Eg havi kunnað Prestafelagið um, at eg haldi at talan er um eina óheppna støðu, og at málið fer at verða viðgjørt í landsstýrinum í komandi tingsetu, sigur Kristina Háfoss.

In.fo

Prógvini peika á IS

36 fólk létu lív og 147 fólk finga løstir, tá tríggrir yvirgangsmenn í gjárkvøldið lupu á Ataturk flogvøllin í Istanbul, ið er ein av mest vitjaðu flogvøllum í Evropa.

Talan er um seinasta yvirgangsálopið í eini langari røð av yvirgangsálopum í Turkalandi síðsta árið, ið bæði kurdiskir uppreistrarbólkar og IS hava skipað fyri.

Binali Yildirim, forsætisráðharrin í Turkalandi, sigur við al Jazeera, at prógvini peika móti Islamska Statinum.

- Prógvini, ið trygdarfólkini hava funnið higartil, peika móti, at tað er Daesh, ið hevur framt yvirgangsálopið, sigur forsætisráðharrin sambært al Jazeera.

Daesh er eitt niðrandi orð fyri IS, ið nógvir politikarar, serliga í Miðeystri, brúka um yvirgangsfelagsskapin.

In.fo

Knústir bilar minna á ferðsludeyða

Sunnudagurin er minningardagur teirra, ið eru deyð í ferðsluni, og sum vant, so verður gjørt vart við dagin á ymsum støðum kring landið, har fólk hava latið lív.

Í ár verður tó gjørt eitt sindur meira burturúr enn vanligt. Fólk, ið hava koyrt eftir landsvegnum seinastu dagarnar, hava helst varnast, at konteynarar eru settir upp ymsa staðni kring landið, millum annað við Sund, Skálabotni og við Áir, har ein bilur, ið hevur fingið stóran skaða, er settur upp á konteynaran.

Harumframt verður sum vant blómur lagdar á tey støð, har fólk hava latið lív í ferðsluni.

Ráðið fyri Ferðslutrygd upplýsti í gjár, at trý fólk hava latið lív í ferðsluni síðan minningardagin í 2015. Ein persónur í 2015 og tveir persónar í 2016.

In.fo

Føroyingur mitt í rokanum í Reykjavík

Hin 20 ára gamli Jón Larsen er ein, sum dámar sera væl at ferðast. Hann er júst vorðin studentur, og mánakvøldið byrjaði ferð hansara tvørtur um Atlantshavið, har hann fer at vitja í bæði USA og Kosta Rika. Men fyrst skuldi hann steðga ein dag í Reykjavík í Íslandi, og hesin dagur var væl valdur - hann var júst mánadagin, tá ið Ísland skelkaði allan fótbóltsheimin við at vinna á Onglandi í áttandapartsfinaluni í EM-endaspælinum.

- Eg var og hugdi í miðbýnum í Reykjavík, har øll savnaðust. Eg var mitt í rokanum. Tað var sum á Ólavsøku at standa ímillum allar íslendingarnar, segði Jón Larsen, tá ið yvirritaði fekk orðið á hann mánakvøldið eftir minniliga, íslenska sigurin.

Ikki kann sigast annað enn, at 20 ára gamli føroyingurin fekk eina góða fatan av Reykjavík mánakvøldið.

- Hetta er fyrstu ferð, at eg eri í Reykjavík, og eg eri her bara í ein dag. Mín fyrsta fatan av Íslandi má sigast at vera heilt ótrúlig! Eg bílegði atgongumerki her til fyri seks mánaðum síðani, og tað er av berari tilvild, at eg eri her júst hendan dagin, segði Jón Larsen mánakvøldið.

In.fo

Ein dyggur smeitur fyri norðoyingar

Verður menningarætlanin fyri sjúkrahúsverkið fylgt treytaleyst, verður tað ein dyggur smeitur fyri Klaksvíkar Sjúkrahús og Norðoyggjar.

Tað sigur Bjørn Kalsø, tingmaður fyri Sambandsflokkinn.

Í gjár fekk Sirið Stenberg, landsstýriskvinna í heilsumálum, eitt drúgt tilmæli frá einum arbeiðsbólki, um, hvussu okkara heilsuverk skal skipast í framtíðini.

Men longu í dag, dagin eftir, koma tey fyrstu mótmælani úr Norðoyggjum. Bjørn Kalsø sigur nevnliga, at verður tilmælið sett í verk óbroytt, verður tað eitt stórt bakkast fyri Klaksvíkar Sjúkrahús.

Eitt, Bjørn Kalsø sipar til, er tilmælið um at skipa øll tey trý sjúkrahúsini undir eina felags leiðslu. Tað tekur hann sum um, at leiðslan á Klaksvíkar Sjúkrahúsið skal flytast á Landssjúkrahúsið í Havn.

- Somuleiðis verður mælt til, at ongar akuttar viðgerðir av týdningi, skulu verða í Klaksvík.

- Klaksvíkar Sjúkrahús verður tá ikki at rokna sum sjúkrahús longur. Tí eitt sjúkrahús uttan leiðslu á staðnum og uttan akuttar viðgerðir, er ikki sjúkrahús, sigur Bjørn Kalsø.

Hann staðfestir, at skil er í tilmælunum um at fleiri tilrættislagdar og einkfaldar skurðviðgerðir skulu vera í Klaksvík og at endurvenjingin á Klaksvíkar Sjúkrahúsi skal styrkjast.

- Men tað bjargar tað ikki vandastøðuni, tí Klaksvíkar sjúkrahús missir nógv meir fyri minni, um allar avgerðir í framtíðini skulu takast í Havn, og um eingin akutt móttøka av týdningi verður í Klaksvík.

Hann sigur, at tað er brúk fyri hvørjum króki á teimum trimum sjúkrahúsunum, men tað er eisini ntúk fyri at virkseimið á sjúkrahúsunum verður samskipað og gagnnýtt betur.

Men tað kann bara gerast við at hava eina leiðslu á staðnum, sum kann fáa álagt at samstarva við hini sjúkrahúsini um greitt ásettar uppgávur.

- Tí má avgerð takast um, hvørjar sergreinar skulu verða á hvørjum sjúkrahúsi, hvørjar tilrættislagdar skurðviðgerðir skulu gerast hvar, hvussu endurvenjingin skal skipast og hvussu óneyðugir bíðilistar kunnu fáast burtur.

- Alt hetta ber væl til at gera, uttan at gera seg inn á smærru sjúkrahúsini. Ikki minst kann talgilda heilsuskipanin vera gott amboð í hesum sambandi, heldur hann.

- Landsstýriskvinnan hevur boðað frá, at aðalorðaskifti verður í Løgtinginum um tilmælani, áðrenn tey verða sett í verk.

- Vónandi fer landsstýriskvinnan at stinga fingurin í jørðina, so at smærru sjúkrahúsini ikki verða koblað av, - men saman við Landsjúkrahúsinum koma styrkt burturúr støðuni, sigur Bjørn Kalsø.
In.fo

99,8% av íslendingum sóu sigurin

Ísland framdi enn eitt megnar bragd, tá ið grannatjóð okkara vann ímóti Onglandi í áttandapartsfinaluni í EM-endaspælinum. Ovfarakæti og stuðulin úr Íslandi til hetjur teirra er ovurhonds stórus í hesum døgum, og tú skalt av sonnum leita leingi fyri at finna ein íslending, sum ikki fylgdi við mánakvøldið, tá ið íslendingar vunnu ímóti einum av heimsins størstu fótboldstjóðum.

Tøl vísa nevnliga, at heili 99,8% av íbúgvunum í Íslandi sóu dystin ímóti Onglandi í sjónvarpinum. Íslenska fólkatalið liggur um 320.000. Tískil eru tað bert eini 700 íslendingar, sum av onkrari orsök ikki hava sitið og hugt eftir undranarverda landsliðnum, ið bergtekur alt fótboldsevropa í hesum døgum. Hvat munnu hesir íslendingar hava gjørt ístaðin?

Eisini verður met, at eini 27.000. Íslendingar eru í Fraklandi í lýtuni við tí ætlan at vera á Stade de France-leikvøllinum í París sunnukvøldið, tá ið dysturin ímillum Ísland og Frakland verður spældur. Hetta er heili 8% av fólkatálinum í Íslandi.

Stuðul vantar so í øllum førum ikki hjá íslenska fót bólt landsliðnum.
In.fo

Bakkafrost keypir restina av Faroe Farming

Bakkafrost hevur í dag avtalað við Sp/f Hjallur at keypa 51% av partabrøvunum í P/F Faroe Farming fyri 75 milliónir krónur. Við keypinum verður Bakkafrost 100% eigari av P/F Faroe Farming við virknaði frá 1. juli 2016.

Samstundis við keypinum av partabrøvunum í P/F Faroe Farming, letur Bakkafrost tvey aliloyvi inn. Aliloyvini, sum verða innlatin, eru Svínáir og Hovsfjørður.

Eftir hetta lýkur Bakkafrost framvegis ásetingarnar í alilóggávuni um ikki at eiga meiri enn 50% av loyvunum í Føroyum.

Í viðmerking sigur Regin Jacobsen, stjóri:

- Bakkafrost roknað við at alingin í Suðuroy kann optimerast munandi frammyvir. Gongdin við størri smolti og styttri tíð í sjónum fer eisini at gagna alingini í Suðuroy. Bakkafrost hevur boðað frá munandi útbyggingarætlanum komandi fimm árinum – og ein partur av hesum møguleikum kunnu viðføra størri virðisskapan bæði fyri Suðuroynna og fyri Bakkafrost sum heild.

Um P/F Faroe Farming

P/F Faroe Farming er eitt alifelag við trimum aliloyvum í Suðuroynni. Samlaða tøkan av laks í 2015 hjá Faroe Farming var 4.681 tons. Eitt av aliloyvunum, sum verður latið inn til myndugleikarnar, er Hovsfjørður og tí fer P/F Faroe Farming at hava tvey aliloyvir.

Nettosølan hjá P/F Faroe Farming í 2015 var 154 milliónir krónur og EBIT 13 milliónir krónur. Úrslitið fyri skatt í 2015 var 10 milliónir krónur. Við árslok 2015 vóru samlaðu ognir felagsins 174 milliónir krónur og eginognin 80 milliónir krónur.

P/F Faroe Farming hevði 59 ársverk í 2015.

Dagligi raksturur hjá P/F Faroe Farming verður óbroyttur og P/F Faroe Farming verður eitt dóttirfelag hjá P/F Bakkafrost. Frá 1. januar 2017 verður P/F Faroe Farming lagt saman við Bakkafrost Farming.

Handilin er treytaður av góðkenning frá avvarðandi myndugleikum.

In.fo

Eingin pensjónsnýskipan í ár

Arbeiðið við einum pensjónsreformi verður ikki liðugt áðrenn summarfrítíðina, sum Eyðgunn Samuelsen, landsstýriskvinna í almannamálum, annars hevði ætlað.

- Eg havi boðið luttakarunum og floksformonnum frá, at vit stegða við arbeiðnum nú, men taka tað upp aftur beinanvegis í august, sigur landsstýriskvinnan.

Pensjónsbólkurin hevur havt nakrar fundir saman, men landsstýriskvinnan hevur eisini havt fundir við flokkarnar hvør sær.

- Nú veit eg væl, at her er talan um politikk, men eg haldi avgjørt, at vildi er at finna eina gongda leið, sigur hon.

Ein pensjónsnýskipan er neyðug fyri at tryggja haldføri í føroyska búskapinum frameftir. Tað vita allir flokkar, og allir eru sinnaðir at gera nakað við málið, heldur hon.

Eitt sindur av ósemju er helst á ávísingum økjum, men landsstýriskvinnan heldur ikki, at hesar ósemjur eru størri enn at tær ikki kunnu loysast.

In.fo

Jóannes Hansen 29.06.2016 (23:31)

Tepur heimasigur í Vági

Tað var stríð um bronsuplássíð, sum var á skrá, tá ið FC Suðuroy í næstbestu deildini í kvøld hevði vitjan av Giza Hoyvík. Tá ið liðini hittust í Gundadali í fimta umfari, vann heimaliðið 3-2, eftir at FC Suðuroy var frammanfyri 2-0, inntil tíggju minuttir eftir steðgin.

Á Vágs eiði í kvøld legði Jóhan Restorff Jacobsen beinanvegin og eftir innlegg frá Tony Rasmussen Giza Hoyvík framum, og tann støðan helt sær, inntil miðskeiðis í seinna hálvleiki. Tá javnaði Valerian Iobashvili til 1-1, og fimm minutir undan leikloki var tað Mamuka Toronjadze, sum skoraði sigursmálið fyri FC Suðuroy.

Bæði heimamálini vórðu skorað eftir hornaspark.

FC Suðuroy er á triðja plássi við 28 stigum fyri sektan dystir, og Giza Hoyvík er á fjórða plássi við 27 stigum fyri seytjan dystir.

FC Suðuroy spælir næsta heimadystin á jóansøku í Vági leygardagin, tá ið toppliðið EB/Streymur verður gestur á Eiðinum. Leygardagin eigur Giza Hoyvík heimavøll ímóti teimum næstbestu hjá KÍ. In.fo

Torkil er úttikin til landsliðið

Tað hevur gingið sera væl hjá føroyska súkkaranum Torkili Veyhe seinastu vikurnar og í morgun fekk hann nakað av løn fyri strevið.

Eftir fleiri góð úrslit í kappingum seinastu vikurnar, bleiv Torkil Veyhe í morgun úttikin at umboða danska landsliðið í kappingini PostNord Danmark Rundt.

Torkil Veyhe súkklar fyri danska felagið Team WeBike - CK Aarhus. Felagið hevur verið í einum góðum stíma í seinastuni og fyri tveimum vikum síðani segði ítróttarstjórin í felagnum, Michael Berling, at Torkil Veyhe uttan iva var sterkasti súkkleri í Danmark í lýtuni, og at tað var sjálvagt, at hann fekk eitt pláss á landsliðnum.

- Tað er fult uppiborið og feitt, at bæði Nicklas (Pedersen, blaðm.) og Torkil (Veyhe, blaðm.) fáa løn fyri eitt fantastiskt vár, sigur ítróttarstjórin í felagnum í dag. Nicklas Pedersen súkklar eisini fyri Team WeBike - CK Aarhus.

Team WeBike - CK Aarhus er einasta felagið, sum hevur tveir mans á landsliðnum. Hinir, ið manna danska súkkulandsliðið eru Magnus Cort (ORICA Bike-Exchange), Søren Kragh Andersen (Giant-Alpecin), Asbjørn Kragh Andersen (Delko Marseille Provence KTM), Mikkel Honoré (Lotto-Soudal U23), Rasmus Bøgh Wallin (Soigneur) og Emil Viljebo (Giant-Scatto).

In.fo

Toppliðið vann stórsigur við Løkin

Hósdagin fer NSÍ at royna seg á Svangaskarði í europeisku kappingini.

At altjóða avbjóðing í morgin bíðar besta liðnum sást aftur á manningarlistanum hjá næstbesta liðnum í kvøld. Har restaðu fleiri, sum plaga at spæla við, og sum síðstu ferðirnar hava verið avgerandi.

Toppliðið EB/Streymur vitjaði, og gestirnir fóru úr aftur Runavík við 8-1 sigri eftir hálvleiksstøðuna 4-1. Tá ið liðini fyrr í ár hittust við Margáir, vann EB/Streymur 3-0.

Einsamalla málið hjá heimaliðnum í kvøld skoraði liðformaðurin Debes Danielsen, tá ið hann eftir eitt korter minkaði um munin til 2-1 til gestirnar.

Aftur hesa ferð var tað veteranurin Leif Niclasen, sum var besti málskjúttin hjá EB/Streymi. Í 2. og aftur í 11. minutti skoraði hann, so støðan var 2-0, og í seinna hálvleiki skoraði hann til 6-1 og í síðsta minutti til 8-1.

Hini málini skoraðu Rógvi E. Nielsen og Arnar Dam – í fyrra hálvleiki – og eftir steðgin skoraðu - umframt Leif Niclasen – innskifti Ólavur F. Ejdesgaard og Arnar Dam, sum harvið varð tvíaldur málskjútti.

EB/Streymur er framvegis ósgrað topplið við 47 stigum, meðan NSÍ nú er á fimta plássi við 27 stigum. Leygardagin fer NSÍ um Skopunarfjørð, meðan EB/Streymur fer um Suðuroyarfjørð at spæla stevnudyst á jóansøku ímóti FC Suðuroy.
In.fo

Tað eydnaðist at enda hjá 07 Vestur

Soleiðis sum tað hevur gingið seinastu vikurnar var tað einki forgjørt at rokna við, at 07 Vestur á heimavølli og í góðveðrinum fór at vinna trygt ímóti B71. At B71 fyrr í ár tapti tepurt 1-0 á heimavølli ímóti 07 Vestur, kundi kanska boða frá, at tað ikki var víst, at sandoyingar fóru at leggja rygg til stórtap.

Tá ið dómarin bríkslaði fyrri síðstu ferð, vísti talvan 3-1. Eftir fyrri hálvleik var 1-1. Miðvallarin Martin Tausen setti eftir lítlan hálvan tíma hol á fyrri heimaliðið, tá ið hann eftir innlegg og við høvdinum setti bóltin í málið. Seks minuttir undan steðginum javnaði Ibrahima Camara, tá ið hann eftir langt innkast og eitt sindur av aftur og fram var knappur og við fremra stólpa smekkaði bóltin í málið.

Tíggju minuttir eftir steðgin var tað liðformaðurin Gunleif Magnusarson, sum legði 07 Vestur framum aftur. Torstein Mýlingstind legði innfyri, og Gunleif Magnusarson setti við høvdinum bóltin í málið og so var 2-1.

Heimaliðið hevði leikliga yvirvág og fleiri góðar málmøguleikar. Tað var tó leingi spennandi, tí gestirnir vóru onkra ferðina framvið í mótálopum. Tá ið tað restaðu fimm minuttir, var tað Holgar Durhuus, sum staðfesti 3-1 heimasigurin. Gunleif Magnusarson lyfti bóltin framum verjuna, og so rann Holgar frá mótstøðumonnunum, og tað eydnaðist honum at lyfta bóltin upp um Klæmint Olsen í B71 málinum og í málið.

07 Vestur er á øðrum plássi við 44 stigum og sekstan stig frammanfyri FC Suðuroy á triðja plássi og trý stig aftanfyri EB/Streym á fremsta plássi. Leygardagin fer 07 Vestur at spæla á útivølli ímóti HB.

B71 rundar av undan summarsteðginum, tá ið NSÍ leygardagin fer at vitja á Sandi.
In.fo

Martha úr Vestmanna slapp við skrekkinum í Istanbul

Sum tey flestu hava fingið við, so varð ein yvirgangsatsókn framd móti Attatürk flogvøllinum í Istanbul seint í gjárkvøldið. Føroyska Martha Helena Joensen úr Vestmanna var tá júst farin sama veg, og var á veg av flogvøllinum í hýruvogni, tá bumbuálopið varð framt.

Martha Helena Joensen úr Vestmanna er gift Ásmundi Joensen, sum er skipari á Seago Felixstowe, sum liggur við bryggju í Istanbul. Endamálið við ferðini hjá Marthu var, at vitja mannin umborð. Men at tað skuldi blíva ein somikið hendingarík ferð kundi hon ikki droymt um.

- Eg fór heimanífrá klokkan 10 gjáramorgunin, og lendi í Istanbul kl 19:15 í gjárkvøldið. Kom gjøgnum passkontrollið kl 20, og klokkan 21 var eg á hotellinum, tætt við havnaðkið, har skipið hjá manninum var, sigur Martha Helena Joensen, sum tá ikki ánaði, hvussu ótrúliga nær hon var hesi óhugnaligu hending á flogvøllinum.

- Eg visti onki fyrr enn eg síggi í sjónvarpinum á hotelkamarinum, hvat var hent. Og tað var fullkomuliga óveruligt. Heilt surrealistiskt, tí eg kendi støðini aftur. Eg hevði gingið har fyrri løtu síðani, sigur hon við lættaðari rødd.

Hotellið var ein heilan tíma burturfrá, so har var heilt friðarligt, so Martha fór sær ein stuttan gongutúr, meðan hon allíkavæl bíðaði eftir at sleppa umborð til mannin klokkan 03. Tá hon bleiv avheintað av hýruvogninum í nátt, vísti tað seg at vera sami hýruvognsførari, sum fyrr um kvøldið hevði koyrt hana til hotellið. Tey fingi síðani eitt lítið prát um hendingina, og tey blivu samd um, at

álopið mátti vera framt beint aftaná at tey vóru frá flogvøllinum.

Martha kontaktaði beinanvegin familjuna heima, og fortaldi at hon hevði tað gott, so at tey ikki fóru at stúra, og tá Portalurin tosaði við hana í morgun var hon ikki skelkað av hendingini, men hon hugsaði meira um teir staklarnir sum blivu raktir, og um familjur teirra.

Portal.fo

Tveir trolbátar og ein línubátar landaðu í Leirvík í morgun

Trolbátarnir Olga Maria og Hansa Maria landa í Leirvík í morgun, teir høvdu roynt á Rygginum og norðanfyri. Hetta visti JN.fo at siga fyrrapartin.

Olga Maria hevur 32.000 pund og Hansa Maria hevur 10.000 pund.

Eisini avreiðir línubáturin Leitisteinur, og teir hava 9.000 pund.

Portal.fo

Andlát

Jóhanna Traustadóttir Poulsen, ættað úr Íslandi, búsitandi í Tórshavn andaðist týsdagin 28. juni, 79 ára gomul.

Asbjørn Dahl, Oyri, andaðist týsmorgunin, 73 ára gamal.
